

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hr̥di ॥

kavitārkikasiṃha sarvatantrasvatantra
śrīmadvedāntadēśika viracitaṃ mahākāvyaṃ

॥ yādavābhyudayaḥ ॥
॥ saptadaśaḥ sargaḥ ॥

This document has been prepared by*
Sunder Kidambi
with the blessings of
śrī raṅgarāmānujamahādeśikan
His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ yādavābhyudayaḥ ॥
॥ saptadaśaḥ sargaḥ ॥

ātapatramatha tatpracetaso
mandarasya maṇiśṛṅgamunnatam |
sāvarodhamapi sātvatāṃ patim
līlayaiva garuḍo vahan yayau || 17.1 ||

taṃ kṣipantamadhikena raṃhasā
mārutasya manaso'pi śīghratām |
vālahilyasukṛtaṃ vipaktrimaṃ
prāṇamaikṣata bahiścaraṃ prabhuḥ || 17.2 ||

lokataḥ khagarathena madhyamāt
utpatantamavanamyā mādhavam |
nirjarāḥ stutibhirabhyapūjayan
puṣkalābhirapi puṣpavṛṣṭibhiḥ || 17.3 ||

pāñcajanyaaninadopahūtayā
paryacāri paritoṣanighnayā |
bhaktibhāranatayā sadonnataḥ
svargiṇāṃ pariṣadā yadūdvaḥ || 17.4 ||

prāpya yādavapatistriviṣṭapaṃ
devamāturupanītakuṇḍalah |
agrajena hariṇā hariḥ svasaṃ
bhāvitena samabhāvyatocitam || 17.5 ||

bhāgadheyaparipākatastadā
vāsavo vasatimabhyupāgatam |
devadānava samānadaivatam
paryupāsta parikalpitārhaṇaḥ || 17.6 ||

tatra sammadavatībhirañjasā
 lokapālamahiṣībhirarcitām |
 dehinīmiva jayaśriyaṃ nijāṃ
 bahvamamaṃsta dayitāṃ balānujaḥ || 17.7 ||

saprasādamabhinandya sannatān
 nākino narakabhītivarjitān |
 kṛtyaśeṣavidhaye kṛtī bhuvah
 pratyapadyata nivṛttipaddhatim || 17.8 ||

svaprabhāvavinivṛttasādhvasāṃ
 so'tipatya nagarīm suparvaṇām |
 puṣpadhanvana ivopakārikāṃ
 praikṣatopavanasampadaṃ puraḥ || 17.9 ||

vartate daśāśatekṣaṇo'pi san
 ekacakṣuriva yannirīkṣaṇe |
 tatra dattanayano viyadvane
 viśvadrṣṭiranagho viśiṣmiye || 17.10 ||

darśayaṃstadanu rāmaṇīyakam
 nandanasya vasudevanandanah |
 ityuvāca madhurasmitēkṣaṇām
 preyasīm praṇayapeśalākṣaram || 17.11 ||

puṇyakṛdbhirabhikāṅkṣitam tvayā
 pauraḥūtamanubhūtamāspadam |
 asya sampadamanekaśākhayat
 prekṣyatāmidamihānyadadbhutam || 17.12 ||

añcitasmitamakevalekṣaṇam
 bhaṅgurabhruvarivartitānanam |
 kiñcidatra taralākṣi tāvakīm
 nandanam nayanavṛttimarhati || 17.13 ||

viśvametaḍavadhena jeṣyataḥ
 ṣaṭpadaḡyadhanuṣo dhanurbhṛtaḥ |
 atra nityamṛtubhiḥ sahoditaiḥ
 ṣaḍvidhaṃ balamivaikatāṃ gatam || 17.14 ||

aikamukhyamamarendratuṣṭaye
 saṃśritairiha vasantapūrvakaiḥ |
 śobhate sunayane guṇairiva
 svānurūpaphalasampadāhitā || 17.15 ||

jambucūtarasajagdhirañḡjitaiḥ
 snigdhaḡṇṭhi kalakaṇṭha niḥ svanaiḥ |
 tyaktagehagamanāya niṣpatan
 puṣpaketuriha ghuṣyate dhruvam || 17.16 ||

arditān makaraketusāyakaiḥ
 atra devi dayitān padāśritān |
 mudrayanti cakitān surastriyaḥ
 patrabhaṅgamakaraiḥ stanārpitaiḥ || 17.17 ||

kaiścidatra kṛtibhiḥ kṛtāspadaiḥ
 nirmamairmanasiḡo nirasyate |
 sambhavantyupavane vane'pi vā
 sāvadhānamanasāṃ samādhayaḥ || 17.18 ||

pallavairadharakāntiraṃśataḥ
 smerakuḍmalarucā smitaṃ ca te |
 vallarībhiriha dorlatāguṇaḥ
 coritāni nihitāni vā tvayā || 17.19 ||

vāditeṣu vihageṣvanukṣaṇaṃ
 mañju gāyati ca ṣaṭpadavraje |
 mārutena catureṇa nartitā
 lāsyamatra paricinvate latāḥ || 17.20 ||

mantharaśvasanasaurabholbaṇā
 vallariḥ sphuritaḥpallavādharāḥ |
 manmathena ṛtusaṅgamādīmā
 nirvṛtā iva niśāmayādbhutāḥ || 17.21 ||

keliśailamaṇimekhalāpadāt
 udgatāmiha tamālavāṭikām |
 paśya nandanabhavaḥ sumadhyame
 romarājimiva madhyasaṃśritām || 17.22 ||

sambhrameṇa vanapāladārikāḥ
 sāmilaṅghitaparāgarodhasam |
 ālavālavālayeṣu śākhināṃ
 vāhayanti makarandavāhinīm || 17.23 ||

cakravākamithunoditastanī
 vīkṣyatāmiha vihāravāpikā |
 ṣuṣpareṇurucirā madhuśriyaḥ
 putrikeva puruhūtasammata || 17.24 ||

divyapadmavadanā maṇiprabhā
 dīrghikeyamasitābjalocanā |
 antarikṣamaṇidarpaṇāntare
 bimbiteva bhavatī vibhāvvyate || 17.25 ||

apsarassu nikhilāśvalakṣitāṃ
 rūpasampadamasau tavādbhutām |
 paśyatīva puruhūtavāpikā
 bhṛṅgatārakitapadmālocanā || 17.26 ||

bibhratī tvadabhilāpacetasoḥ
 svādutāṃ prasadanāṃ ca śāśvatam |
 dṛṣṭirutpalavanāṃ diśatvasau
 dīrghikāpayasi dīrghalocane || 17.27 ||

śoṇakudmalamukhī sarojinī
 śobhate haritapatraśālinī |
 saṁvṛtā tridaśapādapairasau
 śārikeva maṇipañjarasthitā || 17.28 ||

vyāhṛtikṣamadaśātivartinīm
 viplutāmbuja ruciṁ rajah kaṇaiḥ |
 sevate madhumadena mohitaḥ
 puṣpitām bhramara eṣa padminīm || 17.29 ||

eṣa cātra samayā sarojinīm
 ekatānayati cittacakṣuṣī |
 pādapairupagataścaturvidhaiḥ
 pārijāta udadhīndrasambhavaḥ || 17.30 ||

padmarāgaramaṇīyapallavaṁ
 paśya komalaharinmaṇicchadam |
 puṣpabhūtavarasīlpabhūṣaṇaṁ
 taptahemaruciratviṣaṁ tarum || 17.31 ||

namratāmupagataḥ phalairasau
 valgubhṛṅgavirutairabhiṣṭuvan |
 ādrabhāvasubhago vibhāvyate
 kāmakiṅkara ivocitakriyaḥ || 17.32 ||

akṣadāmaracanoचितaiḥ phalaiḥ
 devatānugūṇapuṣpasampadā |
 valkalaiśca vasanaiśca vindate
 vītarāgadhṛtarāgahṛdyatām || 17.33 ||

tvatsagandhatulasīsahodaraḥ
 puṇya eṣa puruhūtapādapaḥ |
 prāṇinām yadavalokanakṣaṇe
 pūrvajātiṣu bhavatyanusmṛtiḥ || 17.34 ||

eṣa kalpalatikāpariṣkṛtaḥ
 pratyavekṣayati pallavāruṇaḥ |
 sāgarendrasutayā samanvitam
 dhāma kaustubhamayūkharāñjitaḥ || 17.35 ||

paśya jālakitapallavādharaiḥ
 mauktikairamṛtabindunirmalaiḥ |
 sūcitasmitaruciṃ suradrumaṃ
 bālacandramaṇirājasodaram || 17.36 ||

asya nūnamamṛtādhikaiḥ phalaiḥ
 sevitaيرانudinam divaukasām |
 na prasaktirapavarganandathau
 na kṣudhā na ca jarā na ca vyathā || 17.37 ||

tvāmiha tridivadarśanāgatām
 mañjarībhiravanamya bhūribhiḥ |
 mānayatayayamasau suradrumo
 manmathopavanadevatāmiva || 17.38 ||

dvārakāpariṣadaṃ prayāsyato
 dūravartmapathikasya me dṛśā |
 prātarāśavadihāsyā bhujyate
 saptalokatilakasya cārutā || 17.39 ||

gāḍhabaddhanayanā tvamīhase
 kāmadhenusahajanmani drume |
 nūnamasya mañibhūbhṛtā saha
 sthāpanam nijaniveśaniṣkṛte || 17.40 ||

vyutthiteṣu vimukheṣu vā svayaṃ
 nirnimeṣanayaneṣu nākiṣu |
 tvadvivakṣitamataḥ paraṃ katham
 puṣpamasya bibhṛyāt pulomajā || 17.41 ||

śaṅkhaḥ padmasurapādapādibhiḥ
 ślāghitāṃ tridivato guṇādhikāṃ |
 mānanīyacaritā mayā saha
 dvārakāṃ tvamadhivatsyasi priye || 17.42 ||

dugdhasindhuduhituḥ sahodare
 vāsameyuṣi vadānyapādape |
 śakradāravadane'pi durlabhāṃ
 lapsyate tava vihārabhūḥ śriyam || 17.43 ||

itthamādikavinā samīritā
 sāvabhāvi kila satyabhāmayā |
 sāmarasyamiva tena jagmuṣī
 saukumāryasubhagā sarasvatī || 17.44 ||

yojito'tha yaduvaṃśaketunā
 khyātakīrtiramṛtāpahārataḥ |
 utkṣipan khagapatiḥ suradrumaṃ
 pakṣapaṅktivipine nyavīśat || 17.45 ||

etamaśrutacaram purandaraḥ
 śuśruvān kṣaṇamudantamaiśvaram |
 bhītikopasamavāyarūpayā
 dolayeva samakṛṣyata dvidhā || 17.46 ||

apratikriyamapi prabhoridaṃ
 ceṣṭitaṃ praticikīrṣatā tadā |
 manyureva śatamanyunā mahān
 āgrhītamanasā'bhyamanyata || 17.47 ||

dīptadrṣṭyāciraraiśmasantatiḥ
 vajraghoṣaparūṣo marutsakhaḥ |
 citracāpaśaravarṣavāṃstataḥ
 pratyadrṣyata marutvadambudaḥ || 17.48 ||

nyastakarburakuthottaraṃ nijam
 vāraṇendramadhiruhya vāsavaḥ |
 naikadhātumati raupyabhūdhare
 śobhate sma nijaratnaśailavat || 17.49 ||

apratarkyavr̥jinoththamāsuraṃ
 bhāvamāsthitavatā valadbiṣā |
 durjayo'pi vijigīṣito vibhuḥ
 sasmitaḥ samarasammukho'bhavat || 17.50 ||

devarājayadurājayoridaṃ
 dvairathaṃ pratibhayaṃ didṛkṣavaḥ |
 vedhasā saha sanandanādayaḥ
 tyaktasam̐yamadhiyo'vatasthire || 17.51 ||

bhīṣaṇapralayameghasannibhaṃ
 kṛṣṇameghamatha meghavāhanaḥ |
 āpatannasura bhedakaṃ kṣaṇāt
 ācakarṣa ṛjurohitaṃ dhanuḥ || 17.52 ||

cakrapāṇivijayāya cakritāt
 bhīmagoṣadalitākḥilaśruteḥ |
 vajrapāṇidhanuṣaḥ śarormayaḥ
 sambabhūvurudadherivormayaḥ || 17.53 ||

vajriṇaḥ śaragaṇaḥ samāpatan
 vāhane khagapatau muradviṣaḥ |
 tasya tejasi babhūva bhasmasāt
 tūlarāśiriva kālapāvake || 17.54 ||

plāvito viśikhavr̥ṣṭibhistadā
 jambhabhedi jaladaprasūtibhiḥ |
 anvadīpi garuḍaḥ pratāpavān
 ājyasikta iva vahnirādharmaḥ || 17.55 ||

vṛtrahanturacamatkriyāmimāṃ
 viśvavit svaviṣaye vibhāvayan |
 paśyati sma vibudheṣu kāśyapiḥ
 pannageṣviva parākramaṃ kṣamam || 17.56 ||

tasya devapṛtanāvidhūtaye
 jṛmbhamāṇavapuṣo mahaujasaḥ |
 aprabhūtamabhavajjagattrayaṃ
 bibhratastrijagadekadampatī || 17.57 ||

tuṅgapakṣatisatāṅgaśālino
 bhīmanāgaghaṭitākṛterabhūt |
 vāhatāṃ ca vahataḥ svapattitāṃ
 sainyaṭā'sya surasainyayodhinaḥ || 17.58 ||

pārijātapavanormibr̥mhitaiḥ
 vāsukiprabhṛtibhirmahoragaiḥ |
 gāḍhatāṃ harirathasya bibhrataḥ
 sārathiśca turagāśca sāhasam || 17.59 ||

gāḍhadīptagaralānaloṣmalā
 tārksyabhūṣaṇabhujāṅgaphūtkṛtiḥ |
 pītānirbharasudhārasonmadāḥ
 pākaśāsanacamūramūmuhat || 17.60 ||

apratarkyataraso garutmataḥ
 pakṣavegapavanena tāḍitāḥ |
 ātmakaṅkaṭamapohya vajriṇaṃ
 babhramurdaśasu dikṣu mārutāḥ || 17.61 ||

tasya pakṣamarutā nivartitaiḥ
 vāhinī diviṣadāmaśeṣataḥ |
 vṛtraśāsanāśarāsanacyutaiḥ
 pratyavidhyata śarairajihmagaiḥ || 17.62 ||

vainateyanakharairvidārīto
 bāhyamāntaramapi tyajan madam |
 śoṇitairviruruce suradvipaḥ
 śvetaśaila iva dhātunirjharaiḥ || 17.63 ||

kṣveditena muṣitāśayāniva
 ploṣitāniva dṛśā pradīptayā |
 dāritāniva patatramārutaiḥ
 nirjarānatanutāruṇānujaḥ || 17.64 ||

svāsu dikṣu samavasthitāstadā
 diṣṭavañcitadhiyo divaukasaḥ |
 toyadā iva yugāntabhāskaraṃ
 sannikṛṣya samavrṇvatācyutam || 17.65 ||

nājighāṃsadaparādhino'pi tān
 nākanāyakagaṇān janārdanaḥ |
 ānṛśaṃsyamathavā na bhajyate
 tasya saṃśritajaneṣu jātucit || 17.66 ||

teṣu śikṣaṇaparaḥ śalīmukhān
 prāhiṇot prabhuramarmabhedināḥ |
 aṅkuśena niśitena hastipo
 durmadān praśamayanniva dvipān || 17.67 ||

taṃ sametya nirapāyatejasaṃ
 saptasaptimiva tārakāgrahaiḥ |
 sadbhireva vibudhairasatsamā
 kā'pi durgrahadaśā'nvabhūyata || 17.68 ||

aṣṭabhiśca haritāmadhīśvaraiḥ
 aryamaprabhṛtibhiśca saṃhataiḥ |
 vṛṣṇivīraśarakhaṇḍitāyudhaiḥ
 vihvalairajani vītaśaktibhiḥ || 17.69 ||

akramāddaśa diśo'valokayan
 dattadr̥ṣṭirabhitaḥ kramādvṛṣā |
 srastakārmukaśirastrakañcukāṃ
 prekṣya devapṛtanāmadūyata || 17.70 ||

astraśastravinipātamohitān
 arditānasuravairisāyakaiḥ |
 satrapeva sapadi trapā jahau
 dainyamīlatadr̥śo divaukasah || 17.71 ||

apsaronayanatoyakajjalaiḥ
 śoṇitaiśca vibhunā suparvaṇām |
 ātmakīrtisudhayā viśodhite
 citramambaratale vyalikhyata || 17.72 ||

pañcavaktravadanasthamāmiṣaṃ
 prāptukāma iva bālavañcakah |
 prasthitāmabhiniveśavān punah
 pratyapadyata dhṛtiṃ purandarah || 17.73 ||

vajramāttamarihanṭṛ jīṣṇunā
 viṣṇunā ca yudhi cakramudyatam |
 dr̥ṣṭavanti bhuvanāni jajñire
 kampitāni kaluṣāṇi ca kṣaṇāt || 17.74 ||

tau parasparajigīṣayodyatau
 vīkṣya niṣpratimavīryavaibhavau |
 vyomabhittilikhitairiva sthitam
 vyaktavismayabhayaiḥ surāsuraiḥ || 17.75 ||

kasya kena paribhūtirāpatet
 kaśca veda raṇavartanīmiti |
 sandihānamanasaiva tatkṣaṇaṃ
 madhyasīmni vijayaśriyā sthitam || 17.76 ||

preṣitāṃ harihayena bhīṣaṇāṃ
 hrādinīṃ hṛtavati tridhāmani |
 lolitā nivavṛte parasparaṃ
 lokapālapṛtanā parāṇimukhī || 17.77 ||

kāndīśīkajitakāśinorimāṃ
 vyāpṛtiṃ vibudhavṛṣṇivīrayoḥ |
 prekṣya durmadavivekayoriva
 prasthiteva cakitā'marāvati || 17.78 ||

taṃ tathā samaradainyaviplutaṃ
 śāntadarpamayathāpuraṃ sthitam |
 vyaktanṛttahṛdayaṃ valadviṣaṃ
 vīkṣya viśvamakhilaṃ vyalajjata || 17.79 ||

vṛīdayā taralitairvilocanaiḥ
 vepamānakamalākaropamaḥ |
 sannataḥ kṣaṇamavaikṣi vāsavaḥ
 sāpahāsamiva satyabhāmayā || 17.80 ||

yādavendravibudhendrayostadā
 ratnayoriva tulādhirūḍhayoḥ |
 gauraveṇa dadṛśe samunnatiḥ
 lāghavena ca natistadadbhutam || 17.81 ||

yat prabhau narakamardane'bhavat
 devadarpadamane tato'dhikam |
 puṣyati sma makarandameduraṃ
 puṣpavarṣamamṛtodbhavastaruḥ || 17.82 ||

ityanākalitapūrvasatkṛtiṃ
 vṛkṣamātrakalaholbaṇaṃ vibhuḥ |
 nirjigāya miṣatāṃ divaukasāṃ
 āttaśastramamarāvatiśvaram || 17.83 ||

dīpyamānamanaghena tejasā
 devakīsutamavekṣya devatāḥ |
 astrajālamavadhūya siddhidān
 añjalīnabibharuḥ karāmbujaiḥ || 17.84 ||

so'tha saṁyati palāyanonmukhaḥ
 pākaśīla iva pākaśāsanāḥ |
 satyayā vihasito'pi sattvavān
 pratyabodhi parameṣṭhinam punaḥ || 17.85 ||

dhik pramādamadirāṁ vimohinīṁ
 dhik parigrahaviśeṣamīdṛśam |
 dhik ca me tridaśarājatāmiti
 svaṁ jagarha maghavān muhurmuḥuḥ || 17.86 ||

tena tatra vihagendrāvāhano
 vāraṇādavanatena bibhyatā |
 nirjitenā hariṇā hariḥ svayaṁ
 paryavaikṣi śaraṇaṁ priyāsakhaḥ || 17.87 ||

tuṣṭuve ca puruṣaṁ puruṣtutaṁ
 prāñjaliḥ paribṛḍho divaukasām |
 raktabhāva vigamojjvalaṁ mukhaṁ
 rāhumuktamiva candramudvahan || 17.88 ||

śakra eṣa śaraṇaṁ prapadyate
 bhaktajīvita bhavantamīśvaram |
 mitrabhāvasamupāgataṁ janaṁ
 na tyajeyamiti nātha manyase || 17.89 ||

mātaraṁ trijagatāṁ tava priyāṁ
 mānuṣīti manute sma madvadhūḥ |
 tena nūnamanubhūtamīdṛśaṁ
 dainyametadavaśoditaṁ mayā || 17.90 ||

nirjito'hamajitena yattvayā
 lambhitonnatiranena na trape |
 na hyajayyamiha kiñcidasti te
 sarvaneturatiriktamātmanaḥ || 17.91 ||

astu mā sma bhavadityananyayā
 vīkṣayā jagadidaṃ niyacchatā |
 nātha niṣpratighatejasā tvayā
 nanvayaṃ mama parājayo jayaḥ || 17.92 ||

ātmaghātibhirahammatigrahāt
 mādrśaistvaditareṣu rāgibhiḥ |
 avyavasthitajayetarakramaṃ
 dyūtametadagrṇairniṣevyate || 17.93 ||

ādrikārikapadeṣu te vayaṃ
 sveṣu yāvadadhikāramāhitāḥ |
 prāpitāstava paraṃ padaṃ tvayā
 nirviśema niviśemahi tvayi || 17.94 ||

na kṣipedapi tṛṇaṃ samīraṇaḥ
 tvatprayuktamanalo na nirdahet |
 na prajāpaśupati na cetare
 tvadvipakṣamabhirakṣitum kṣamā || 17.95 ||

agraje mayi divaukasāṃ pituḥ
 putrabhāvamupaseduṣā tvayā |
 mānito'hamavamānitaḥ svayaṃ
 vānarānucaritaiḥ svaceṣṭitaiḥ || 17.96 ||

madvidhā viṣamavṛttiśālināḥ
 śāntaghorasamayātilaṅghināḥ |
 poṣayanti bhavataḥ kṣamānidheḥ
 prāyaśaḥ prahasnocitaṃ rasam || 17.97 ||

asmadiṣṭamanaghāstriviṣṭapaṃ
 duḥ khamiśramavadhārya durgatim |
 tvatpadaṃ paramananyacetasaḥ
 saṃśrayanti nirapāyamāśrayam || 17.98 ||

alpamasthiramapāyadanturaṃ
 svargasaudhamavadhīrya sūrayaḥ |
 nistaranti jagadekahetunā
 setuneva bhavatā bhavārṇavam || 17.99 ||

tvatpadaikadṛḍhabhaktirūpayā
 muktivāsaravibhātasandhyayā |
 kṣyāte jagati kasyacit prabho
 mohasantatimayī mahāniśā || 17.100 ||

deśakālaganaṇanātilaṅghibhiḥ
 mātumāgamagaṇena vāñchitaiḥ |
 bhūṣito guṇavibhūtisāgaraiḥ
 tvatsamastvamitare mithaḥ samāḥ || 17.101 ||

kā kathā tava same'dhike'pi vā
 hīna ityapi ka eva gaṇyate |
 merusarṣapanidarśanaṃ ca te
 mā sma bhūttvadarasya cātmanaḥ || 17.102 ||

bhūtabhavyabhavadātmanaḥ prabho
 yannidānamakhilasya śāśvatam |
 yat praviśya na punarnivartate
 yat paraṃ padamuśanti tadbhavān || 17.103 ||

jātivarṇaracanāvicitritaṃ
 viśvacitramudamīlayadbhavān |
 ātmabhittiniyatasthirāśrayaḥ
 tūlikāṃ triguṇalakṣaṇāṃ vahan || 17.104 ||

aprayacchati duratyayakrame
 tvayyaśeṣajagadekadhātari |
 iṣṭamanyadubhayaṃ ca miśritam
 kasya kena kimivopapadyate || 17.105 ||

āyatanta bhuvanānyaśeṣataḥ
 tvayyatastvamanupādhirīśvaraḥ |
 vardhanīyavibhavā vayaṃ punaḥ
 tvatpradiṣṭapurapattaneśvarāḥ || 17.106 ||

janmakarmabhirasau nibadhyate
 tāni yastava na vetti tattvataḥ |
 tvatkathāmṛtarasaṃ pibanti ye
 te bhaveyurapunaḥ stanandhayāḥ || 17.107 ||

kathyate cidacidantarātmanaḥ
 śāstraśuddhahṛdayairmanīṣibhiḥ |
 sṛṣṭisaṃharaṇarakṣaṇeṣu te
 viśvarūpa nanu karmakarṭṛtā || 17.108 ||

ākumāramanubhāvamīdṛśaṃ
 nātha viśvaviditaṃ tava kṣipan |
 hanta nūnamahimāṃśumaṇḍalaṃ
 taskarastamasi goptumicchati || 17.109 ||

pakṣapātaparihāraśuddhayā
 paśyati praṇidadhānayaḥ dhiyā |
 yatpṛṣṭanti nigamāḥ spṛśanti taṃ
 tvatprabhāvamanapāyamātmavān || 17.110 ||

mānuṣatvamanugacchatā tvayā
 mohitaistvamavadhīryase janaiḥ |
 tena nastriguṇatantracetasāṃ
 āgateyamasaṃkṣyakāritā || 17.111 ||

śarvarīdivasavadvighūrṇayan
 svāpajāgaradaśā vidherapi |
 kiṃ punastaditarasya tanmayā
 mohabodhavivaśena bhūyate || 17.112 ||

yo'si so'si ca yathā tathā'si ca
 tvāṃ tvameva khalu vetsi vā na vā |
 tasya te na khalu tattvavedino
 vāridheriva vyaṃ taṭasthitāḥ || 17.113 ||

tvatpratīpacaraṇāddivaukasāṃ
 dānavāyitavatāṃ tvayā'dhunā |
 sthāna eva paribhūtirāhitā
 nāsuero na ca suero guṇāntare || 17.114 ||

arcanīyacaraṇāmbuje bhavat
 ātatāyipadavīmupeyuṣāṃ |
 nyastaśāstraparikarmaṇāmasau
 niṣkṛtistvadupasattireva naḥ || 17.115 ||

kiṃ tadasti kuśaleṣu yanna te
 tacca kiṃ tvaditareṣu yattava |
 īdrśasya bhavataḥ kimīdrśā
 tasthuṣā triyuga jagmuṣā'pi vā || 17.116 ||

alpasattvamavalepayantritāṃ
 balbajeṣu bahumāna śālinam |
 tvatkṛpaikaparihāryaviplavaṃ
 pratyavekṣaṇapadaṃ pratīhi mām || 17.117 ||

mṛṣyatāṃ mama vibho vyatikramaḥ
 prasmṛtatvadupakārapaddhateḥ |
 rudrakopavivaśasya dehinaḥ
 kasya nāma na bhavatyapakriyā || 17.118 ||

trātumeva śaraṇāgatān surān
 āsurānabhijīghāṃsatā tvayā |
 rāgaroṣarahitātmanā svayaṃ
 daityaśatruriti nāma gr̥hyate || 17.119 ||

tvadgr̥hītaguṇasūtrasanditān
 dāruputranayataḥ pravartinaḥ |
 nirguṇānapi nisargakiṅkarān
 svīkuruṣva kṛpayā svayaiva naḥ || 17.120 ||

vāsavasya vacanaṃ niśamya tat
 bhāvaśuddhiparikarmitākṣaram |
 dīnaguptijananiṃ punardayām
 anvavindadaravindalocanaḥ || 17.121 ||

uddhṛtaṃ ca vibhunā sudarśanaṃ
 trāṇadaṃ tridivasadmanāmabhūt |
 tasya dr̥ptadamanena dīvyataḥ
 śikṣaṇaikaniyataṃ hi śāsanam || 17.122 ||

āha cainamanaghena cakṣuṣā
 śodhayannamṛtasindhuśobhinā |
 svādusūnṛtagabhīrayā girā
 pārītoṣikamivārpayan prabhuḥ || 17.123 ||

bhadramastu bhavate divaspate
 nirjarāśca nirapāyamāsatām |
 ātmacauryaduritākaraatyajāṃ
 mā'pahārṣurasurāḥ padāni vaḥ || 17.124 ||

mā sma bhaiṣṭa mayi goptari sthite
 bhāvitāni bhavukāni santu vaḥ |
 vītadānavaparābhavāściraṃ
 trātumarhatha surāstriviṣṭapam || 17.125 ||

mantrapūtamanupaplavaṃ haviḥ
 yāyajūkapariṣanniṣevitam |
 antarātmani nivīṣṭamantarā
 vindata sthiraśudhārasāntaram || 17.126 ||

janmato'pi bhavatāṃ mahīyasām
 āptabandhuraditerahaṃ sutaḥ |
 devakītanayabhāvato'pi me
 saiva samprati sahodaratvadhīḥ || 17.127 ||

āyudhāni punarakṣatāni vaḥ
 santu sattvamapi daityasūdanam |
 pālayantu balino jagattrayīṃ
 te bhavanta upapannapauruṣāḥ || 17.128 ||

ityanāvīlamanojñayā girā
 nirmalāṃ nijadayāmivodvaman |
 saumyadrṣṭirakarotsudhābhujah
 paryavasthitadhṛtīn paraḥ pumān || 17.129 ||

te ca tena garuḍaṃ niyacchatā
 gamyatāmiti gabhīramīritāḥ |
 adyajātavadananyavatsale
 praśritāḥ sumanasah pratasthire || 17.130 ||

gr̥hyatāṃ tarurasāvīti svayaṃ
 bhāmayā bhagavatā ca bhāṣite |
 āgamiṣyati punastvayā sahe-
 tyāha dānavaripuṃ divaspatiḥ || 17.131 ||

śāntagarvagarale divaspatau
 sanniveśya suralokasampadam |
 āptumaicchadanujīvirakṣitāṃ
 svāṃ purīmatha suparṇavāhanaḥ || 17.132 ||

ātmādhikāramanumatya diśāpatīnām
 vajraṃ pradiśya punarapyanaghaṃ maghone |
 divyadrūmapratigatiṃ ca punarvidhāsyān
 dattābhayo danujaśatruravāpa tuṣṭim || 17.133 ||

atha padavinikīrṇamandāravandārubrṇdāraka-
 stutiśatabahumānasatyāpītehaḥ sa satyāpatīḥ |
 amarasamaravegavikhyātadākṣyeṇa tārksyeṇa gām
 pratijigamiṣitām purīm trātumanvak samanvagrahīt || 17.134 ||

paśyatyārādanimiṣagaṇe pārijātāpahārāt
 srastākālpāmiva yadupatiḥ sthāpayan svargalakṣmīm |
 āśāpālairavanatapadastyaktalajjairabhīkṣṇam
 rāmatrātām khagapatiratho rājadhānīm pratasthe || 17.135 ||

|| iti kavītārkikasimhasya sarvatantrasvatantrasya
 śrīmadveṅkaṭānāthasya vedāntācāryasya
 kṛtiṣu yādavābhyudaye mākāvye
 saptadaśaḥ sargaḥ ||